

Vidvan Mano Ranjani Series No. 14

DHARMA VYATIKRAMA VILAPA

OR

Mother India's Lamentation

**On the Deviation of her children
From the path of Righteousness**

WITH

Sri Dasavatara Dandaka
(A long Hymn in praise of God)
Specially composed in Samskrit

On the occasion of the First Annual Conference of
The Varnasrama Dharma Samrakshana Sabha
at Conjeeveram



BY

T. S. NARAYANA SASTRI, B. A., B. L.,

High Court Vakil
MADRAS

WITH THREE ILLUSTRATIONS

MADRAS

PRINTED AT THE SIVARAHASYAM PRESS


1916

All Rights Reserved

[Price Annas Two

5.12331

THE AUTHOR



त. शं. नारायणशास्त्री

श्रीचिद्वन्मनोरञ्जनीमालायाः

चतुर्दशः स्तवकः S. 12331

ओं

“ धर्मे सर्वे प्रतिष्ठितम् ”

धर्म व्यतिक्रम विलापः

कश्चन उपन्यासः

श्रीदशाऽवतार दण्डक समलङ्कृतः

श्रीकाञ्च्यां

श्रीमन्मद्रपुरीवर्णाश्रमधर्मसंरक्षणसभायाः

प्रथमवार्षिकमहोत्सवसम्मेलनावसरे

देववाण्या

श्रीमद्रपुरीमहान्यायस्थलन्यायवादिना

त. शं. नारायणशास्त्रिणा

संकलितः


विजयते त्राम्

1916

मूल्यं आणकद्वयम्

श्रीमद्रपुर्यां श्रीशिवरहस्ययन्त्रालये

मुद्रयित्वा प्रकाशितः





श्रीकाञ्च्यां

श्री मन्मद्रपुरी वर्णाश्रमधर्मसंरक्षण सभायाः

प्रथमवार्षिकमहोत्सवसम्मेलनाऽवसरे

श्रीमद्रपुरीमहाधिकरणन्यायवादिना

त. शं. नारायणशास्त्रिणा

सङ्कलितः

दशावतारदण्डकसमलङ्कृतः

धर्म व्यतिक्रम विलापः

अहह ! कथमिव समायातोऽयं दुर्भाग्यमयः समयः सना-
तनधर्मस्य ! यद्, यत्र गरुडाङ्किता महाध्वजाः समुद्भूतनैर्गगन-
तलोद्भूयमानपवन मपावयन्, तत्र विस्त्रगन्धिनो विविधसाञ्चा-
रिकरोगनिदानभूता वीथिप्रणाल्युध्मानधूमध्वजा भारताभिजन-
सघनकलङ्का इव समुद्भूयन्ते ; यत्र कोटिजन्मार्जितमहापातकदी-

र्घदावदावानलज्वालामालाभिरिव हरिहरनामघोषणाभि र्व्यापूर्यत
 वसुधा, तत्र कर्णकषाया श्रीत्कारमयाः शिवविष्णुनिन्दानादाः
 कर्णौ स्फोटयन्ति; यत्र कदा जन्माष्टमी? कदा रामनवमी?
 कदैकादशी? कदा प्रदोषः? इति पृच्छा समश्रूयत पण्डितमण्ड-
 लेषु, तत्र हि कदा मोहरमः? कदा रामयानम्? कदा कृष्टिमासः?
 कदा ईस्तरः? इत्यादि रनवरत माकर्ण्यते विरामकुतुकानां
 विनोदैकलालसानां विमुक्तपरमपुरुषार्थाना मस्मदेशीयानां प्रश्रवि-
 न्यासः; यत्र विपणिषु सर्वदा द्राक्षा रम्भा, आम्राणि नारि-
 केळानि दाडिम्बानि, बीजपूराणि जम्बीराणि लिकुचानि पनसानि
 च व्यक्रीयन्त, तत्राधुना वर्तिका स्तिचिराः, कुकुटा लावाः
 कलविङ्कनः, सारसाः श्येना उलूका स्तत्तदण्डाश्च विक्रीयन्ते; यत्र
 पुन विशालतिलकाः कलितरुद्राक्षतुलसीकमलाक्षमालिका ऊर्णा-
 कौशेयमात्रपवित्रवसनाः काष्ठपादुकारोहिणो भगवन्नामामृतरसरस-
 नरसिकरसना विहिततीर्थसार्थसञ्चरणचरणाः स्वोचिताचाराचरण-
 मात्रव्यसनिनो महात्मानः सप्रश्रयं सस्तवं सपादस्पर्शश्च प्राण-
 म्यन्त, तत्र त एवाऽधुना वीथिषु राजपथेषु, तडागतटेषु उद्यानेषु,
 विपणिषु समाजेषु च, महामांसढकारपूतिगन्धसम्बन्धान्धीकृतपा-
 रिपार्श्वकैः, चिरजलानवगाहनोद्भूतमहामलावलिमलीमसैः, मद्य-
 स्वेद - निष्ठ्यूत - कर्णकिट्ट - सिङ्घाण - दूषिकादि - विविधमललिप्त -
 चिराक्षाळितमलिनवसनैः; आजानुपरिघृतदीर्घचर्मोपानद्भिः, वार-
 ववृच्छिष्टभोजिभिः, दुराचारहतकैः ब्रह्मबन्धुभिरेव, सगर्वं साह-
 ड्कारं सोन्मादं च, अवहेल्यन्ते, अवधीर्यन्ते, गालिप्रदानपुरःसरं
 तिरस्क्रियन्ते, क्वचन ताड्यन्ते, निःसार्यन्ते च! समायातोऽयं

घोरः कलियुगो, नाऽत्र संशयः। हन्त! यैर्दुराचारहतकैर्दृशाऽप्यव-
लोकित मन्नादि, अस्मत्पूर्वजैर्महानुभावैः, शुनकेभ्यो वितीर्णम्, तै-
रेव व्रात्यापसदैः साक मधुना, एकपङ्क्तौ, एकासने, एकभाजन एव,
गौरवबुद्ध्या तादृशमहाकुलप्रसूतैरेव भुज्यते! ये चाऽस्मत्सनातन
धर्माचारनिन्दकाः सजिह्वाच्छेद मस्माकं पूर्वपुरुषै रार्यसमया
न्निरवासिषत, त एवाऽधुना राजास्थानेषु, नागरिकसमाजेषु,
पण्डितपरिषत्सु च साऽञ्जलिजयध्वनिसन्तोषकरघोषपुरःसरं अ-
भिवाद्यन्ते, अभिनन्द्यन्ते, सश्लाघ मनुमोद्यन्ते च!

अहो! सम्प्रत्यपि बहवः साधवः, पाश्चात्यदुर्मतदुराचार-
दुर्मर्यादाभूतप्रेतपिशाचिकाग्रस्तैः शिरोमुण्डन - कञ्चुकधारण -
दीर्घोपानद्ग्रहणादिभिरेव स्वान् नवनागरिकशेखरान् मन्यमानैः
आर्यपदानहैः हिन्दूपसदश्वापदैः सहठात्कारं सर्वथा परिभूयमाना
अपि, व्याघ्रवदनाघ्राणसाहससोदर्यसाहसोपबृंहिताः कृपाणधारा-
स्विव धावमानाः प्राणान् प्यगणयन्तः, “ शिव राम गोविन्द!
हरे कृष्ण दामोदर महादेव!! नारायण वामन वैकुण्ठ रमापते
गौरीपते!!! ” इत्यादीनि सकलकलिकल्मषापनोदनपटूनि, अधरी-
कृतमुधामाधुर्याणि, सवीणावाद्दं नारदेन रसनीयानि भगवन्ना-
मानि उच्चारयन्तः कलितपरमपवित्तवेषाः विमुक्तरागद्वेषाः, तत्त-
त्कुलाचारसम्प्राप्तिलकपुण्ड्रचूडादिधारणपवित्रीकृतसकलगाताः,
सहामाना अपि वाचाटाना मेतेषां दुराचारहतकाना मरुन्तुदा
वाचः, कथं कथमपि स्वधर्मं निर्वहन्ति! हा! धिगस्मान्, ये
दुराचाराणा मेतेषां ईदृश मात्मधिकारं ईक्षामहे! सहामहे!!

जीवाम श्र !!! (निश्वस्य) आः ! ग्रहा एव प्रतिकूलाः ! विधिरेव वामः ! समय एव अशुभमयः ! अदृष्टमेव निकृष्टम् ! भवितव्यमेव निन्दितव्यं सनातनधर्मस्य ! अन्यथा को वा दार्शनिकमन्यः सकल-भारतीयसनातनधर्ममूलभूतानां अद्वैत - विशिष्टाद्वैत - द्वैतरूपाणां त्रिविधब्रह्ममीमांसादर्शनानां मेकतमस्याऽपि सिद्धान्तलेशस्य लेशमपि निराकर्तुं मलम् ? परन्तु, ऐक्यमेव न भवत्यस्माकं त्रिमतस्थानां सनातनधर्मसर्वस्वानुयायिनामपि ! यदि नाम सर्वेऽपि भारताभिजनवैदिकवराः सह युञ्जीरन्, तद्वयं क्षणेन पारावारमपि मरुकुर्मः ! स्वजातीयबन्धुभिरेव कृतवैराणां परजातीयमहाशयैः सोपहासं बहिष्कृतानां मुभयभ्रष्टानां भारताभिजनसमयाचारपरिष्कारकमन्यानां दुराचारहतकानां मेतेषां प्रशमनं न्तु को नान कठिनो व्यापारः ? परं तु, “जननी जन्मभूमिश्च स्वर्गादपि गरीयसी” इति श्री-मद्भारतमातृसेवावद्धपरिकराणां स्वदेशाभिमानिनां अन्यतमः, प्राचीननवीनशास्त्रवादिनां मग्रेसरः, महावैदिककुलसम्पन्नो महामहनीयः शास्त्रिमहाराज एव वर्णाश्रमाचारनिर्मूलनपराणां कदर्य-हतकानां मेतेषां परिष्कारकमन्यानामेव पार्श्वग्रहता मङ्गीकृत्य, भारताभ्युदयकांक्षिभिः सनातनधर्माभिमानिभि रस्माभिरेव सह योद्धुं ध्वजा नुद्धूय, मद्रनगरनेदीयस्येव राजकीयमहासभायां शिविरा ण्यधितिष्ठति। सकलधर्माचारप्रवर्तनानां आदर्शभूते, श्रीमच्छङ्कर-रामानुज-मध्वप्रभृतिभि र्मताचार्यैः पवित्रीकृते, इदानीमपि सकल-वैदिकधर्माणां मङ्गुरस्थले श्रीदक्षिणभारत एव विद्यमानाः केचन वै-दिकशास्त्रविशारदाः संस्कृतकलाशालासु देवभाषोपदेष्टारः स्वदेश-पण्डिता एव स्वकपोलकल्पनाकल्पितैः विपरीतार्थविन्यासैः कुत-

काविलम्बनैश्च, अधर्मं धर्ममिति, दुराचारं सदाचारमिति च प्रदर्श-
 यन्तः स्वपाण्डित्यगरिम्णा अप्रसिद्धप्रदार्थकेन, दुरन्वयव्यवहितान्-
 व्वययो रन्वयप्रदर्शनेन, अपरिपूर्णस्थले अध्याहारकल्पनेन च
 शास्त्रजातं प्रकाम मधरोत्तरीकुर्वन्तः, कदर्यहतकानां मेषामेव
 साहाय्य माचरन्ति । वङ्गदेशे श्रोत्रियप्रवराः पूर्णतया पाश्चा-
 त्यमताचारानुयायिनः संवृत्ता इति श्रूयते । मोहाम्बामण्डले
 प्रायः सर्वेऽपि भारताभिजनवराः महामोहप्रेरिता अर्थकामावेव
 प्रधानपुरुषार्थतया समवलम्ब्य नूतनधर्मपरिवर्तनपरायाणाः सना-
 तनधर्म मशेषमपि कथाऽवशेषं कर्तुं हठात् प्रवर्तन्ते । उत्तरभारते
 तु वैदिकधर्मानुयायिनः प्रायशो न वर्तन्ते; सन्तोऽपि वर्णाश्रम-
 धर्मान् याथार्थ्यतो न जानन्ति, जानन्तोऽपि च न तान्
 यथाव दनुतिष्ठन्ति । महीशूरमण्डलप्रधानसंस्कृतपण्डितश्च ब्रह्मज्ञान-
 कञ्चुकप्रवेशिनां वाङ्माधुर्यतृणच्छन्नान्धकूपोपमानां सार्वलौकिक-
 सौभ्रात्रानुदर्शनापदेशेन जातिसङ्करकारकाणां एतेषां वैज्ञानिकहत-
 कानामेव पृष्ठपोषकः संवृत्तः । केवल मेक एव आयुष्मान् महाकुल-
 प्रसूतो वदान्यशेखरः श्रोत्रियवरिष्ठः श्रीदरभङ्गापरयथार्थनामधेय
 श्रीमद्धनुर्भङ्गदेशमहाराजः, सनातनधर्मं बलात्कार मेन मसहमानः,
 महामोहान्धतामिस्रके निपतितं भारतवर्ष मिमं, चातुर्वर्ण्य प्रतिष्ठाप-
 नेन, सर्वभारतसमयसामरस्यप्रदर्शनेन, ईश्वरभक्ति-गुरुभक्ति-राज-
 भक्तिप्रवर्धकसार्वलौकिकसद्गीतावलिप्रवर्तनेन, श्रीवारणस्यां भार-
 तार्यसर्वस्वभूतविश्वविद्यालयप्रतिष्ठापनेन च, पुन रप्युज्जीवयितुं
 प्रयतते; न चैतस्य, ऋते परमात्मनः, कोऽपि साहाय्यं विदधाति ।
 इदानीमेव हरद्वारादिषु केषुचित् स्थलेषु सनातनधर्मस्य उद्यानं

विकसितमिव समवलोक्यते । अहहं! तदप्येते दुराचारहतकाः, अनुदारा भूदारा इव, उल्लुलूषन्ति । परन्तु न्यक्कारविषया वयमेव, ये नीचाना मेषां उच्छलतां ब्रह्मज्ञानोपदेशापदेशेन सर्वान् त्रैवर्णिकान् चण्डालसदृशान् ब्रह्मबन्धून् क्षत्रबन्धून् वैश्यबन्धून्श्च कुर्वतां चाटुकारा इव किमिदमित्यवगणय्य प्राप्तसङ्केता एव स्वसनातनधर्मसर्वस्वमपि कृत्रिमकोपज्वालाभिर्दिधक्षामः। अथवा किं कुर्मः? पूर्वजचरणा एवाऽस्माकं महामहिममर्यादा मुल्ललङ्घिरे । आसीदेष महीशूरमण्डलमण्डनायमानपण्डितप्रकाण्डः, अध्यात्मविद्योपदेशकारां प्राग््रेसरः, वैदिकधर्मशास्त्रमर्यादाप्रदर्शकानां प्रथमगणनीयो महाकुलप्रसूतो वैदिकशिखामणित्वेन सर्वैरपि माननीय एव, योऽय मधुना बहूनां पितृपैतामहिकीं पारम्परीणां प्राणाधिकमूल्यां सर्वस्वहानेनापि रक्षणीयां धर्मार्थकामभोक्षचतुर्विधपुरुषार्थनिदानभूतां ब्रह्मण्यतासम्पत्तिं, बलादाच्छिद्य स्वकुतर्कवङ्गधारासारैरखिलान् वर्णाश्रमधर्मान्, आत्मानश्चाऽन्धीकृत्येव, सकलदुराचारमूलाधारभूताया ब्रह्मराक्षस्या दग्धहस्ते समर्पयति स्म । अथवा कस्तस्य दोषः? क्रूरतमोऽयं कलिः! अभद्राणि भाग्यानि! अभव्यं भाव्यम्! ध्वस्ता धीरता! स्रस्ता स्वतन्त्रता! पतनोन्मुखी ब्राह्मणसम्पत्तिः! विधूतप्रायो वर्णाश्रमधर्मः! तत्, महतां विनिन्दनेन व्यर्थोऽयं वदनमलिनीकारः!

हा भारत! किं दुराचारहतकैरेव भोक्ष्यसे? हा वसुन्धरे! किं दीनप्रजानां रक्षैरेव स्नास्यसि? हा सनातनधर्म! किं विलयमेव यास्यसि? हा चातुर्वर्ण्य! किं कथावशेषमेव भविष्यसि?

हा मन्दिरवृन्द! किं धूलिसादेव सम्पत्स्यसे? हा साङ्गवेद! किं
 भस्मतामेव प्राप्स्यसि? अहह! धिग्! धिग्!! रे कलिकाल!!!
 य स्त्वं रक्षकानेव भक्षकान् विदधासि! हन्त! भगवन्, महति
 दुराचारे प्रवृत्ते, धर्मसंस्थापनार्थं मवतरामीति प्रतिज्ञातवानसि!
 तत् किमितोऽप्यधिकतरं दुराचार मपेक्षसे? अहह! परःकोट्यो देव-
 तामूर्तयः प्रमदवनेषु कौतुकागारेषु प्रदर्शनस्थलेषु च क्रीडामूर्तयः
 कल्पन्ते! असंख्यानि देवमन्दिराणि विहारमन्दिराणि क्रियन्ते!
 अस्तसंख्याः पुण्यभूमय आपानभूमयः सम्पद्यन्ते! राशीकृतानि
 वेदादिपुस्तकानि कीटदग्धानि प्रमादज्वालाजालैर्ज्वल्यन्ते! कुली-
 नानामपि कन्यकाः कदर्यहतकैः कुत्सिताभिप्रायेण स्वमताद्
 बला दाच्छिद्यन्ते! विधवोद्वाहानां, प्रौढाविवाहानां, असवर्णस्त्री-
 पुरुषपरिणयानां, विजातीयपङ्क्तिभोजनानां, विषतावलम्ब-
 नानां, विप्रतिषिद्धविदेशगमनानां, मांसभक्षणानां, मद्यपानानां,
 धूमपत्नानुसेवनानां, अगम्यागमनानां, अभोज्यभक्षणानां, अ-
 सेव्यसेवनानां, चूढापुण्ड्रादिविहितकर्मपरित्यागानां, विदेशीय-
 दुराचारादिनिषिद्धकर्मपरिग्रहाणां च क्रीडा इव क्रियन्ते! भग-
 वन्! नाऽधुनाऽपि तव हृदये दया सञ्चरति? प्रभो! कि-
 मिति 'दीनबन्धु' पदेन सम्बोध्यसे? यासां भारतीयप्रजानां
 दीनता मवलोक्य ग्रावाणोऽपि रुदन्ति, तासां मुपरि करुणामयीं
 दृष्टिमपि न क्षिपसि। हन्त! कियं च्छयिष्यसे? अहह! अस्माकं
 महाक्रन्दनकोलाहलैरपि न विद्राव्यते तव निद्रा? हा! तवाऽपि
 कथं व्यामोहः? गरळन्तु धूर्जटिना पीतम्, मधु च दानवै रास्वा-
 दि; किन्तु, चित्रं यदेष विलक्षण स्त्वयि दृश्यते व्यामोहः! त्वं

हि राजतप्रासादो वा, क्षीरसागरो वा, दन्तिदन्तपर्यङ्को वा, कुण्डलिताऽनन्तभोगाभोगो वा, इति किमपि न वेवेक्षि । अगणितफणावलिफूत्कृतैरिव वीज्यमानः, विमलकमलोदरसोदरसौन्दर्याभ्यां कमलकोमलकमलाकरतलाभ्यां पादयोः पीड्यमानो निःशङ्कः तस्मिन्नेव कोमलतमवेषे शेषे शेषे ! तत् किं जगतः शेषस्तव निद्रया भङ्क्ष्यते ? अथवा तस्यैव महागरलस्य महामद्यस्य च भगिन्या कनकाङ्गिन्या समालिङ्गित इति, पद्मगकुलमूलस्य शेषनागस्य गरलावलीढैर्निश्वासैः प्रतिरोमकुहरं रञ्जित इति च, कलयसि कं चन मूर्च्छां मत्ततां च ? कथं मन्यथा, क्षीरधिर्वेष्टित एव, क्षीरधिकन्यया रमेथाः !

किन्तु, मैवम् ! क्षमस्वैना मनल्पजल्पकल्पनाम् !! 'सर्वत्रैवाऽसि, सर्वान् पश्यसि, सर्वं वेत्सि, सर्वेषु दयसे' इति सन्त्यत्र परःसहस्राणां प्रामाणिकानां वचनानि ! येषु विश्वस्य, तव सत्ता अङ्गीक्रियते ; कथं तेष्वेव विश्वस्य, तवेदृग्गुणिता नाऽङ्गीकरिष्यते ? परं, अहह ! पश्यन्नपि, विदन्नपि, न दयसे ! हन्त ! किं कथ्यते, जगदीश्वरोऽसि ! तत् किं गजोद्धारधावनस्थगितोऽसि, वन्न धावसि ? विप्ररावणहननवनवासव्रीडितोऽसि, यन्नाऽवतरसि ? कंसच्छेदनायासस्मरणेन वा तृष्णीकोऽसि, यद्भयं न ददासि ? चिरन्तन इति वलीपलितविग्रहो वा सम्पन्नोऽसि, यन्नाऽऽविर्भवसि ? न ज्ञायते तत्त्वम् ! यादृश स्त्वं, तादृशमेव वयं नमस्कुर्मः । प्रभो, प्रवृत्तार्तिहर, दयस्व ! दयस्व !! वरदराज, वन्दारुजनमन्दार, क्षमस्वाऽस्मान् ! क्षमस्व !! हा गदाधर ! कदा तव कौमोदकी मोदं जनयिष्यति ?

अहो शार्ङ्गपाणे! कदा तव चाप स्तापं विलयं यापयिष्यति? हहा सु-
दर्शनोज्वल! कदा तव चक्रं दुष्टचक्रं चङ्क्रमिष्यते? आहो नन्दन-
न्दन! कदा वा तव नन्दकः साधुबृन्दान् नन्दयिष्यति? मा स्म,
भगवन्, अस्मदपराधान् स्मार्षीः! पाहि! पाहि!! परमात्मन् पाहि!!!

(श्रीदशावतारदण्डकम्)

जय! जय!! जगतीपते! श्रीपते !!

विश्वसृष्टिस्थितिध्वंसकारिन्! जग-
द्धर्मसंस्थापनार्थप्रकाशावता-
रक्रमस्फारमाहात्म्यतादात्म्यभा-
रिन्!! सदाऽलङ्कृतोदामवैकुण्ठसि-
हासनारोहकारिन्! प्रपन्नार्तिहा-
रिन्!! अहो! बाधिताऽशेषभूतौघघो-
रामुराऽऽस्कन्दिताऽऽम्नायजातोद्धृति-
प्रस्तुतोद्धृतसंवर्तसप्तार्णवी-
प्लावनाऽऽर्तवैवस्वताऽऽक्रान्तदु-
र्दान्तनौवाहनाख्यप्रसङ्गद्वया-
रूढमायामहामीनमूर्ते! मह-
र्षिप्रतानस्तुताऽस्तोककीर्ते !! सुधा
दानसंरम्भदेवासुरस्तोमव-
न्धोज्वलस्कन्धसंव्यूहसर्पेशयो-
क्तभ्रमोद्भ्रान्तनीरौघनिर्मग्नम-
न्धक्षमाभृत्समुत्तम्भनारम्भग-

म्भीरपृष्ठप्रतिष्ठप्रसाधिष्ठकू-
 माकृते ! सम्प्रतिष्ठापिताशेषसा-
 धिष्ठकर्मादृते !! दृप्तदैतेयजा-
 तीयरक्षाविधादक्षरूक्षाक्षिरो-
 चिर्हिरण्याक्षशिक्षाक्षणोत्क्षिप्तती-
 क्षणैकदंष्ट्राशिरवोत्तभ्यमानाऽक्षत-
 क्षोणिचक्रावतंसक्रियोदारभू-
 दारचूडामणे ! भक्तचिन्तामणे !!

प्रकटितनिगवद्यहृद्यस्वनि-

देशविद्वत्सुरर्षिप्रदत्तोपदे-
 शप्रसीदन्मनोन्यस्तदुस्तर्कदू-
 रत्रिधामाख्यधामस्तुतिस्तोमस-
 क्तस्वभक्तप्ररक्षाविधौ दुर्ग्रहो-
 ग्राऽसुराध्यक्षवक्षःक्षणक्षोभणो-
 ग्रक्षरत्क्षातजक्षोदशोणीकृता-
 भीक्षणतीक्षणस्फुरत्पाणिजस्तोमभी-
 मोज्वलन्नारसिंहाकृते ! सर्वसौ-
 पर्वणत्रातदत्तात्मसाक्षात्कृते !!
 देववैर्यङ्गनावर्गसीमन्तसि-
 न्दूरसन्ध्यामयूखच्छटोन्मार्जनो-
 दामधामोज्वलद्विक्रमैकत्रया-
 क्रान्तविध्यण्डभाण्डोदरोदण्डप-

इण्डकाण्डप्रचण्डप्रभावाभिभू-
 तप्रभूतावलिप्तप्रतीपप्रता-
 पप्रकाशात्मतादात्म्यविद्योलस-
 च्छाम्बरीवामनाकारशालिन् ! पदो-
 द्विन्नविध्यण्डभित्तिद्रवद्वाह्यपू-
 राभिपातप्रवाहाभिषेकक्षणा-
 सक्ततच्छीकरासारमालिन् !! अनौ-
 पम्यमाहात्म्यसीमन् ! त्रिधामन् !! अनि-
 देश्यदोर्वीर्यभारिन् ! सदा धर्मचा-
 रिन् !! विनिर्मुद्रलीलोदयद्योगनि-
 द्राख्यमुद्राविधे ! विश्वतेजोनिधे !!

त्रिभुवनरिपुमत्तचित्तातिमा-

त्वात्तमानोन्नताऽजस्यदुर्वारिग-
 र्वावहोद्विक्तचारित्रवैचित्र्यदु-
 र्वृत्तमत्ताऽशुभक्षत्रसर्वस्वस-
 र्वङ्कषोदण्डहिण्डत्कठोराग्रधा-
 राकुठाराननोद्वान्तदुर्दान्तर-
 क्तच्छटानीरधाराप्रदत्तावुक-
 प्राप्यनव्यापनैवापदानापदा-
 नप्रतापप्रथाप्रोलसत्क्षत्रिय-
 श्रोत्रियीभूतविख्यातलीलामुने!
 सर्ववेदार्थसद्रत्नपालीखने !

मेघनादोरगात्रप्रपातक्षणा-
 यातवाहाण्डजच्छायनिर्मोचिता-
 पत्कलाऽशेषशेषाशरध्वंसधी-
 रर्क्षगोपुच्छतुच्छीकृताशेषर-
 क्षस्तते ! भूतजाताऽभिवित्तासका-
 योधनाचण्डिमोदस्तरक्षःपते !!
 दैत्यकण्ठाऽस्थिकूटस्फुटोन्मार्जनो-
 दामहालस्फुरज्ज्योतिरुल्लासितो-
 दामदोर्दण्डसङ्कर्षणाऽऽयातका-
 लिन्धभिश्चैषसंक्रान्तपीनस्तना-
 भोगपत्रावलीलाञ्छितोरस्थल-
 स्थूलमुक्ताफलोदारहारप्रभा-
 मण्डलप्रस्फुरत्कण्ठ ! वैकुण्ठ !! लो-
 कैकशिक्षागुरो ! सदुरोऽस्मद्गुरो !!

जय ! जय !! जय !!! देवदेवेशचू-
 दामणिश्रेणिनीराजितोपान्तपा-
 दद्वयाम्भोज ! गोवर्धनच्छत्रनि-
 वारिताऽऽखण्डलोद्योजिताऽऽकाण्डच-
 ण्डाम्बुवाहातिवर्षत्रसद्रोकुल-
 त्राणविस्मापिताशेषविश्व ! प्रसृ-
 ष्टाद्यविश्व !! स्फुरद्द्वैतविभ्रान्तिस-
 न्तानसन्तप्तवन्दारुसंसारनि-

द्रापहारिन् ! प्रबुद्धावतारिन् !! दुरा-
 चारभूयिष्ठगर्वावलेपिन् ! समा-
 विष्कृताशेषभूतानुकम्पिन् !! महन् !!!
 देशकालाद्यवच्छेदशून्य ! स्वयं-
 भासमानासमानप्रकाशोर्णना-
 भप्रतीकाश मेत जगज्जात मा-
 त्मान्तरा दात्मनै वान्तरा व्यञ्जयन्
 रञ्जयन् भञ्जय न्नञ्जसा सच्चिदा-
 नन्दरूपाऽनुरूपात्ममायासमा-
 यातमूर्ते ! त्रिमूर्ते !! प्रसादेन ते
 सन्तु त्वे नृपा न्यायमार्गानुगाः,
 प्राप्तपद्याः सदाचारयुक्ताः प्रजाः,
 एहि तूर्णं मुदा ! देहि मुक्तिं सदा !!
 पाहि ! वर्णाश्रमाचारधर्मान् विभो !
 पाहि !! तद्धर्मसंरक्षणोद्योगिनः
 पाहि !!! चास्मान् प्रभो !! देव तुभ्यं नमः !
 देव तुभ्यं नमः !! देव तुभ्यं नमः !!!



श्रीवेदान्तगुरूपञ्चकम्

सच्चिन्मात्रं ब्रह्म यथार्थं, सर्वं चाऽन्य न्मिथ्यैव,
ब्रह्मात्मैक्यं मुक्तिः, सा च ब्रह्मज्ञानेनैवाप्या ।
अद्वैतं वै यस्य मतं स्यात्, आद्यं तं श्रीलोकगुरुं
श्रीमच्छङ्करभगवत्पादं श्रितचिन्तामणि माश्रय भो ॥१॥

सत्यज्ञानमुखादिविशिष्टः सर्वान्तर्या म्यखिलेड्यः,
जीवोऽस्यांशः, प्रकृति देहः, शिवसायुज्यं मुक्तिः स्यात्
श्रीमद्विष्णुविशिष्टाद्वैतं श्रेष्ठं यस्य मतं स्यात्, तं
श्रीकण्ठाख्यं लोकाचार्यं श्रितचिन्तामणि माश्रय भो ॥२॥

सत्यज्ञानाद्यखिलगुणाढ्यः सर्वात्मा हरि रैवैकः,
तस्य शरीरं चिदचिद्रूपं, तत्सारूप्यं मुक्तिः स्यात् ।
श्रीमद्विष्णुविशिष्टाद्वैतं श्रेष्ठं यस्य मतं प्रोक्तं,
श्रीरामानुजलोकगुरुं तं श्रितचिन्तामणि माश्रय भो ॥३॥

सृष्टिस्थितिसंहारविनोदः शिव एवैकः पतिरीड्यः,
पशुपाशौ तत्सृष्टौ नित्यौ, पशुपतिसामीप्यं मुक्तिः ।
शैवद्वैतं यस्य मतं स्यात्, श्रीलं श्रीपतिलोकगुरुं
श्रीकरभाष्याचार्यवरं तं श्रितचिन्तामणि माश्रय भो ॥४॥

सर्वनियन्ता विष्णुः परमः, सत्यं जगदपि जीवाश्च,
नारायणसालोक्यं मुक्तिः, नवविधभक्त्या सा प्राप्या ।
विष्णुद्वैतं यस्य मतं स्याद्वेदपुराणाद्यधिगम्यं,
श्रीमध्वाख्यं लोकगुरुं तं श्रितचिन्तामणि माश्रय भो ॥५॥